



TRIBUNAL GĦAL TALBIET ŻĠĦAR

ĠUDIKATUR
AVV. DR. ILONA SCHEMBRI
LL.B., LL.D., LL.M. (Lond.), Ph.D. (Birm.)

Udjenza tal-5 ta' Frar 2024

Talba nru. 357/2022 IS

VALHMOR BORG (IMPORT/EXPORT) LIMITED (C 3062)

VERSUS

GILBERT MIZZI

IT-TRIBUNAL,

Ra illi b'Avviż tat-Talba ipprezentat fit-30 ta' Diċembru 2022 (a fol. 1 u 2), is-soċjeta' attriċi talbet l-ammont ta' tliet elef u sitt mija u erbgħa u erbgħin Ewro u tnejn u sebgħin ċenteżmu tal-Ewro (Eur 3644.72) rappreżentanti prodotti għall-konsum mibjugħa lill-konvenut mis-soċjeta' attriċi.

Ra d-digriet ta' dan it-Tribunal tal-4 ta' Jannar 2023 fejn is-soċjeta' attriċi għet awtorizzata tipproċedi bin-notifika tal-konvenut (a fol. 3).

Ra illi l-konvenut għe debitament notifikat fil-11 ta' Jannar 2023 (a fol. 9).

Ra illi l-konvenut ma ppreżenta ebda risposta u/jew kontro-talba u anqas deher għall-ewwel seduta b'dan illi waqa' fi stat ta' kontumaċja.

Ra illi s-soċjeta' attriċi pprezentat kapitolu (a fol. 15).

Ra l-atti proċesswali.

Ra illi din il-kawża tħalliet għas-sentenza.

Ikkunsidra

Mill-provi u xhieda prodotti jidher ċar x'kienet ir-relazzjoni bejn is-soċjeta' attriċi u l-konvenut. Jidher illi l-konvenut kien ħa prodotti għall-konsum mibjugħa lill-konvenut mis-soċjeta' attriċi, u dan skond l-*invoice* illi tinsab a fol. 22.

Inoltre' dan it-Tribunal innota illi l-konvenut kien innotifikata iżda l-konveut ma ressaq ebda risposta u/jew kontro-talba f'dan il-każ u anqas deher għall-ewwel seduta b'dan illi waqa' fi stat ta' kontumaċja.

Il-Kontumaċja tal-Konvenut

Hekk kif għadu gie rrimarkat hawn fuq, jidher mill-proċess illi l-konvenut ma ressaq ebda risposta u/jew kontro-talba b'dan illi jwassal illi l-konvenut hu fi stat ta' kontumaċja.

It-Tribunal josserva illi l-kontumaċja waħedha ma titqiesx bħala ammissjoni tat-talba tas-soċjeta' attriċi da parti l-konvenut iżda kontestazzjoni ta' l-istess. Għalkemm il-konvenut hu kontumaċi, dan ma jfissirx li huwa abbanduna kull eċċezzjoni li seta' jagħmel fil-kawża u ammetta d-domandi. F'każ ta' kontumaċja jibqa' l-oneru fuq is-soċjeta' attriċi li tressaq provi sal-grad ta' probabilità u li tressaq l-aħjar prova. Il-gudikant għandu jeżamina jekk it-talba hijiex ġustifikata independentement mill-kontumaċja tal-konvenut (ara *Fenici Insurance Agency Limited noe vs. Paul Stoner et* deċiża mill-Qorti tal-Appell [Inferjuri] fit-22 ta' Novembru 2002). L-istess intqal fis-sentenza *Blye Engineering Co. Ltd vs. Philip Borg Bellanti et* deċiża mill-Qorti tal-Appell (sede Inferjuri) fit- 22 ta' Ġunju 2005:

“huwa wkoll principju ben stabbilit illi għalkemm il-konvenut jibqa' kontumaci dan ma kellux jinftiehem bħala li hu abbanduna kull eccezzjoni li seta' jagħti fil-kawża u ammetta d-domanda. Sta għall-gudikant li jeżamina jekk it-talba hix ġustifikata, independentement mill-kontumaċja tal-konvenut. Vide Kollez. Vol. XXIX P III p 35”

Inoltre', fis-sentenza fl-ismijiet *Joseph Edmond sive Jesmond Meilaq vs. Brian Mizzi et noe*, deċiża mill-Qorti tal-Appell (sede Superjuri) fis-27 ta' Marzu 1996 ingħad:

“Illi fl-ahharnett irid jinghad illi skond il-gurisprudenza tal-Qrati tagħna, il-konvenut li jibqa' kontumaci, bhal kaz odjern, ma jitqiesx li ammetta ttalba ta' l-attur, izda jitqies li jkun irrimetta ruhu għall-gudizzju tal-Qorti. Dana ma jfissirx pero' li l-Qorti tista' tqajjem hija stess ex officio kwalunkwe eccezzjoni li l-konvenut seta' jqajjem kieku kkontesta l-kawża billi kif gie ritenut fis-sentenza ta' l-Onorabbli Qorti ta' l-Appell in re Hammet vs Genovese mogħtija fil-31 ta' Jannar 1991:

“Il-Qorti m'għandhiex tissollewa eccezzjoniet li mhiex awtorizzata espressament mill-Kodici ta' Organizzazzjoni u Procedura Civili jew minn konsiderazzjonijiet ta' ordni Pubblika. Ghaliex altrimenti tinholq sitwazzjoni fejn il-Qorti tiddeciedi fuq eccezzjoni tagħha stess haga li mhix rakkomandabbli billi tinvolvi vjolazzjoni ta' principju kardinali tas-smiegh

xieraq tal-kawza;”

L-istitut tal-kontumaċja hu intiż biss sabiex irażżan l-atteġġjament tal-kontumaċja u disprezz da parti ta' min ġie ċitat biex jersaq quddiem l-Onorabbli Qorti jew Tribunal (ara **Kummissarju tal-Artijiet vs. John Curmi** deċiża mill-Prim' Awla fil-31 ta' Jannar 2003).

L-Azzjoni tas-Socjeta' Attrici

Fit-talba tagħha, is-socjeta' attrici ipprezentat kopja tal-*invoice* illi turi ċar l-ammont dovut mill-konvenut u liema *invoice* tinsab a fol. 22 u għaldaqstant, is-socjeta' attrici ippruvat sal-grad ta' probabbilita' illi l-konvenut hu verament dovut li jhallas tali ammont pretiż mis-socjeta' attrici li għadhom jidhru fuq il-kontijiet bhala mhux imħallsin (a fol. 22).

Spejjeż Legali

Għar-rigward tal-ispejjeż legali, dan it-Tribunal iqis illi prova illi tali spejjeż thallsu mis-socjeta' attrici ma ngibetx u anqas li kien hemm xi ittri legali li ntbagħtu lill-konvenut sabiex ikun hemm ġustifikazzjoni ta' tali spejjeż. Ukoll spejjeż ġudizzjarji li għandhom x'jaqsmu ma' din it-talba jkunu mniżżla fid-Decide. B'dan illi għaldaqstant, dan it-Tribunal ser iżomm mal-ammont illi hu indikat fl-*invoice* li jirrigwarda l-ammont fi flejjes ta' prodotti li s-socjeta' attrici tat lill-konvenut.

Decide

Għaldaqstant, dan it-Tribunal jaqta' u jiddeciedi billi jilqa' t-talba tas-socjeta' attrici għall-ammont ta' tliet elef u sitt mija u erbgħa u erbgħin Ewro u tnejn u sebgħin centezmu tal-Ewro (Eur 3644.72) rappreżentanti prodotti għall-konsum mibjugħa lill-konvenut mis-socjeta' attrici bl-imgħax li jibda jiddekorri mis-16 ta' April 2020 sad-data tal-effettiv pagament.

L-ispejjeż ġudizzjarji marbuta ma' dawn il-proċeduri huma kollha a kariku tal-konveut.

Avv. Ilona Schembri
Ġudikatur